

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికేశరీ ।

వేదాంతాచార్యవర్యో మే సన్నిధత్తాం సదా హృది ॥

శ్రీమత్ మైసూర్ ఆండవన్

శ్రీ శ్రీనివాసరామానుజమహాదేశికైః అనుగృహీతా

॥ శ్రీరామానుజపంచాశత్ ॥

This document has been prepared by*

Sunder Kidambi

with the blessings of

శ్రీ రంగరామానుజమహాదేశికన్

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the **Tikanna** font.

శ్రీః

శ్రీమతే రామానుజాయ నమః
శ్రీమతే నిగమాంతమహాదేశికాయ నమః

॥ శ్రీరామానుజపంచాశత్ ॥

శ్రీమాన్ వేంకటనాథార్యః కవితార్కికకేసరీ ।
వేదాంతాచార్యవర్యో మే సన్నిధత్తాం సదా హృది ॥

యత్కృపాలేశమాత్రేణ సదోల్లసతి సన్మతిః ।
వేదాంతలక్ష్మణమునిః సన్నిధత్తాం సదా హృది ॥

శ్రీమాన్ రామానుజాచార్యో విశిష్టాద్వైతదేశికః ।
వేదాంతా యేన సంత్రాతాస్సన్నిధత్తాం సదా హృది ॥ 1 ॥

హారీతకేశవసుధీహృదయాబ్జమిత్రం
లోకైకమిత్రమవధారితసర్వశాస్త్రం ।
సద్వంశ్యసచ్ఛరితకాంతిమతీ తనూజం
రామానుజం గురువరం శరణం ప్రపద్యే ॥ 2 ॥

పింగళాబ్ధచైత్రశుక్లపంచమీయుగార్ద్రాభే
వాసరే గురోశ్శుభే హి హారితాన్వయేందునా ।
విప్రవర్యకేశవాభిధేన సోమయాజినా
మాద్రిపూర్ణసోదరీభువి ప్రసూతమాశ్రయే ॥ 3 ॥

శేషావతార ఇతి మాధవపంచహేతి
రూపావతార ఇతి సైన్యపతేశ్చ రూపం ।
ఇత్యాదరాత్ యదవతారవిదో జగుస్తం
రామానుజం యతిపతిం శరణం ప్రపద్యే ॥ 4 ॥

పద్మాసనస్థితి మభీతికర శ్రితానాం
తత్త్వం పరం సముపదేష్టు ముపాత్తముద్రం ।

కాషాయమండిత తనుం కరధృత్త్రిదండం

రామానుజం మునివరం శరణం ప్రపద్యే || 5 ||

మదంతస్సంతాపం శమయతు గురుర్యస్య చ గిరః

త్రయీచూడానిష్యన్మధురరసపీయూష భరితాః |

అలంకుర్వన్ లక్ష్మీరమణహృదయా మోదనకరాః

ప్రపద్యే తం రామానుజయతిమణిం వైష్ణవనిధిం || 6 ||

మనీషా యదీయా శ్రుతీనాం విభూషాః

విశేషాయ కాషాయవేషో యదీయః |

విధూతాస్సమస్తేషణా యేన నిత్యం

శ్రయేఽహం దయాళుం మునిం లక్ష్మణం తం || 7 ||

పంచశాఖభాసురత్రిదండ ఉల్లసచ్ఛిఖః

బ్రహ్మసూత్రభూషితః కషాయరక్తవస్త్రధృత్ |

వైష్ణవం పదం సుఖేన లంభయన్ జనాన్ స్వయం

విష్టపే య ఏధతే భజామి తం మునీశ్వరం || 8 ||

వేదాంతసారమతులం నిగమాంతదీపం

నిర్దోష మద్భుత మనుత్తమభావభూషం |

శ్రీభాష్య మన్యనుతనిత్యమతీవ హృద్యం

వైకుంఠరంగశరణాగతి పూర్వగద్యం || 9 ||

వేదార్థసంగ్రహమథో భగవన్ముఖోత్థ-

గీతార్థవర్ణనపరం పరమం చ భాష్యం |

చక్రే కృతీర్నవ హి తా ఇతి యస్తమాహుః

రామానుజం గురువరం శరణం ప్రపద్యే || 10 ||

కప్యాస మిత్యకృతకోక్తిశిరోవిరాజి-

వాక్యస్య యాదవగురూక్త మనర్థమర్థం |

కాపేయపృష్టనదృశే నయనే విభోరి-
త్యాకర్ణ్య యశ్శుచమగాత్తమహం ప్రపద్యే || 11 ||

కప్యాసవాక్యసహజార్థవిబోధనాయ
విద్యోతమానరసపుష్టిముదాత్తభావం |
వ్యాఖ్యాయ తం బుధమనోహరమర్థమాశు
యోఽభూత్ గురోరపి గురుస్తమహం ప్రపద్యే || 12 ||

కమితి సలిల మేతత్ యఃపిబత్యర్యమా సః
కపిరితి కథితస్తేనాస్యతే యత్ తదబ్జం |
వికసితకమలాభే పద్మనాభస్య నేత్రే
భవత ఇతి య ఊచే తం యతీంద్రం ప్రపద్యే || 13 ||

కం ప్యాసం యస్య తచ్ఛేత్యకథి కమలమిత్యర్థమాదాయ తద్వత్
స్యాతాం నేత్రే యదీయే స భవతి కమలాక్షాన్న చాన్యో ముకుందాత్ |
ఏవం రమ్యార్థవత్త్వే ప్యనుచితకథనైర్యేన యో నిర్జితస్తం
యోగీశానం ప్రపద్యే భగవదురుకృపాపాత్రరామానుజార్యం || 14 ||

కాంచీమండలవల్లభస్య దుహితా సంపీడితా రక్షసా
బ్రాహ్మేనేత్యవగత్య యాదవగురూ రాజ్ఞా సమాకారితః |
గత్వా తేన విలోకితే గురురయం నాలం మదుత్సారణా-
యేత్యాక్రుశ్య తిరశ్చకార విబుధ త్వం యాహి శిష్యస్తు తే || 15 ||

శక్తో మాం ప్రతిరోద్ధుమద్య బుధరాట్ యో బ్రాహ్మణస్తత్వతః
త్వం పూర్వం వృషశైలమార్గగజనోచ్ఛిష్టాన్న భుక్తేర్నను |
గోధారూపమపాస్య విప్రజనుషం ప్రాప్తోఽసి విద్వానిహే-
త్యుక్త్వా మూర్ధ్ని యదీయపాదకమలన్యాసాద్ధి ధన్యా కృతా || 16 ||

యత్పాదాంబుజధారణాచ్చిరసి సా రాజ్ఞస్సుతా రక్షసః
 నిర్ముక్తా సుఖమేధతే స్మ మహిమా రామానుజార్యస్య చ।
 కాంచీభూషణహస్తీలవిలసద్దేవాధిరాజాలయే
 యః కాలం శ్రితశిష్యబోధనవిధౌ నిన్యే గురుం తం భజే ॥ 17 ॥

యస్సాక్షాత్కృతకృష్ణదర్శితమహానిక్షేపవిద్యాం హితాం
 సంవాదాకృతిమాత్తగద్యవపుషం సర్వోపభోగ్యాం ముదా।
 కృత్వోజ్జీవనమాత్మనాం చ విదధే నిర్మత్సరో నిర్మమః
 తం యోగీశముదాత్తభావమనఘం భక్త్యా భజే లక్ష్మణం ॥ 18 ॥

అపసరతి భయం యన్నామసంకీర్తనాద్యైః
 విలసతి పరతత్వం యద్వచోభిశ్చ గూఢం।
 విమతతిమిరభానుర్వేదచూడాసుధాంశుః
 విహరతు స యతీంద్రో మానసాబ్జే మహీయే ॥ 19 ॥

సిద్ధాంతార్థప్రవచనపథం యాతి రామానుజార్యే
 హ్యోహ్నాయానాం క్వచిదపి న తు స్వార్థహానేః ప్రసక్తిః।
 ప్రత్యక్షాదిః ప్రభవతి నిజార్థేషు నిర్వైరిచారీ
 స్మారం స్మారం తదుదితగిరస్సంశ్రయే తత్పదాబ్జే ॥ 20 ॥

కాణాధైర్భువి వాదిభిర్దురుదయైశ్శాక్యైశ్చ పాషండిభిః
 నిశ్శేషం చ విలోపితశ్శ్చుతిగతో ధర్మోఽభవత్ సర్వతః।
 తాదృగ్ధర్మమరం త్రిదండమహితో యోగీంద్రరూపీ హరిః
 యస్సంరక్షితవానయం స ఇతి యాం కీర్తిం దధౌ తం భజే ॥ 21 ॥

శ్రీరంగవాసరసికో మునియామునార్యః
 శ్రుత్వా యదీయభగవద్గతభక్తిముఖ్యాః।
 శ్రేష్ఠాః గుణాః కిమపి కర్తుమియేష యస్మిన్
 తం సద్గుణార్ణవ ముదారధియం ప్రపద్యే ॥ 22 ॥

అయం మహాత్మా యది దర్శనేఽస్మిన్
 ప్రవేశిత స్సాస్యత్ ప్రథితో భవిష్యతి |
 ఇత్యూచివాన్ యం ప్రతి యామునార్యః
 రామానుజం తం శరణం వ్రజామి || 23 ||

శాస్త్రాంతరాధ్యయనకాలసమాప్తిమేవ
 శ్రీయామునే గురువరస్య నిరీక్షమాణే |
 విజ్ఞాయ సన్నిహిత మాత్మవిముక్తికాలం
 హ్యీనాయయత్ యమనిశం తమహం ప్రపద్యే || 24 ||

సంప్రాప్తే చరమాం దశాం మునివరే శ్రీయామునార్యే తదా
 తస్యాకుంచితమంగులిత్రయమథో నిర్వర్ణ్య తత్కారణం |
 జ్ఞాత్వా యోగికృపావశాత్తదఖిలం కుర్వేఽహమిత్యాశ్రుతే
 యేనైవార్జవమాప తత్ సపది తం రామానుజం సంశ్రయే || 25 ||

నీత్వా మూకం కదాచిత్ కమపి నిజగృహం
 బంధయిత్వాఽరరం చ
 స్వీయాంఘ్రిస్పర్శసంజ్ఞాం దిశతి యతిపతౌ
 సోఽపి చక్రే తధైవ |
 దృష్ట్వేదం కూరనాథో-
 ఽప్యమనుత న కుతోఽవాగభూవం కిమర్థం
 శాస్త్రాభ్యాసోఽన్యథా స్యాత్ మయి గురుకరుణే-
 త్యాశ్రయే తం మునీంద్రం || 26 ||

సాలగ్రామనివాసిన స్స్వవిషయే ప్రచ్ఛన్నవిద్యేషిణః
 సంత్యత్రాదరతో న చేతి విదితశ్శిష్యాయ యోగీ తదా |
 తీర్థే న్యస్య పదౌ సదోపవిశతాదిత్యాహ సోఽప్యాచరత్
 తత్పాదాంబునిషేవణాత్ సుచరితా యం చాశ్రితాస్తం భజే || 27 ||

భూపో విత్తలదేవ ఆత్మతనయా దుష్టగ్రహోత్పిడితా
 నిర్వాసాశ్చరతీతి ఖిన్నహృదయశ్శ్చిత్వా ప్రభావం గురోః |
 యస్యానుగ్రహతో గతగ్రహమతిభ్రాంతిం విలోక్యాత్మజాం
 తుష్టావ స్వయమప్యవాప శరణం తం సంయమింద్రం భజే || 28 ||

భూమిపాయ విష్ణువర్ధనేతి నామ్ని ధారితే
 గర్వితా జినానుగా యయుర్గురుం తదోచిరే |
 భో విజిత్య నో న కిం స్వకీయమేతమిప్పసి-
 త్యాశు తాన్ స్వసేవినో వ్యధాత్తమాశ్రయే మునిం || 29 ||

బహుగుణబహుధాన్యే భానుఖేళాశకాబ్ధే
 మకరసితచతుర్దశ్యహ్ని తారేఽదితేశ్చ |
 యదుగిరిశుభదీపో దర్శనేచ్ఛానురూపః
 నయనగత ఉపాసే యస్య నారాయణస్తం || 30 ||

శ్రీపాంచరాత్రగతసాత్వతసంహితోక్త-
 సంప్రోక్షణం శుభకరం కమలేక్షణాయ |
 శ్రీరంగరాజకరనీరజతః ప్రహృష్టః
 యోఽకారయత్తమనిశం శరణం ప్రపద్యే || 31 ||

యోఽభవత్తదోత్సవార్థబేరశోకభాక్తతః
 స్వప్నలబ్ధత త్ప్రివృత్యుపార్జితా త్మవిగ్రహః |
 నిత్యపక్షమాసవత్సరోత్సవోత్సుకాగ్రణీః
 తానకారయన్ముదా సదా తమాశ్రయే గురుం || 32 ||

ఉల్లీనాథ తవాదరేణ ముదితో జానీహి మామర్థినం
 యల్లీలార్థముపాగతోఽత్ర రమతే రామప్రియో మత్ప్రియః |
 అత్రత్యేషు విచిన్వతాం కతమ ఇత్యావేదితే పశ్యతః
 యస్యాంకే స్వయమాగత స్సమలసత్తం దేవమాభావయే || 33 ||

పులకితనిఖిలాంగ స్తోషితాత్మాంతరంగః
 యతిపతిరవదత్ త్వం సంపదాం మే కుమారః।
 క్షితిపతిరపి దృష్ట్వా తత్ ప్రహృష్టః ప్రపేదే
 శరణ మనుపదం తం యామి రామానుజార్ఘ్యం॥ 34 ॥

రామప్రియోఽసౌ యతిరాజపుత్రః
 సంపత్కుమారః పురుషోత్తమోఽభూత్।
 యద్యోగతో భాగ్యమియాయ శైలః
 ప్రఖ్యాత ఇత్యాహురహం తమీడే॥ 35 ॥

ఆనీయాస్యాపి సత్యాదిహ సనకముఖేనేతి నారాయణాద్రిః
 దత్తాశ్రేయేణ వేదా ఇహ పరిపఠితా ఇత్యసౌ వేదశైలః।
 రామః కృష్ణోఽర్చితస్సేన్మత్యతిశయితయశా యాదవాద్రి స్తృతీయే
 భూయస్తుర్యే యుగేఽస్మిన్ యతిపతిపునరుజ్జీవనాద్యోగిశైలః॥ 36 ॥

నారాయణో యన్మహిమానమాదరాత్
 ప్రకాశయత్యుత్సవవేర మాప్య।
 సంపత్కుమారో యతిరాజపుత్రా-
 భిఖ్యాం యతోఽగాచ్ఛ భజే గురుం తం॥ 37 ॥

శ్రీ రామానుజ మత్ప్రియస్త్వమిహ తే త్వత్పాదసేవాజషాం
 త్వత్సిద్ధాంతజషాం చ నాన్యసులభాం సౌభాగ్యదాం సర్వదా।
 ఆత్మీయోభయభూతిసంపదమదామిత్యాహ యస్మై ముదా
 శ్రీరంగాధిపతిస్తమన్వహమహం శ్రేయోవహం సంశ్రయే॥ 38 ॥

ప్రయాస్యత్యాత్మీయైస్సహ యతిపతౌ వేంకటగిరిం
 పయస్యాజీవైకా సుకృతపరిపాకాదుపగతా।
 దధిద్రవ్యార్థా యత్పదసలిలపానాన్మతిమతీ
 ప్రపేదే మోక్షార్థం తమహమనిశం యామి శరణం॥ 39 ॥

ప్రదక్షిణత ఏవ తం సకృదుపేహి రామానుజం
 త్రిదండకరమండితో భవతి యోగిసేవ్యో భవాః ।
 ఇతి ద్విపగిరీశ్వరే వదతి యాదవ స్స్వప్నతః
 ప్రపద్య శుశుభే స యం మునివరం భజే తం సదా ॥ 40 ॥

వాదోఽతిమోదాద్వవృధే యతీంద్రోః
 దయాళునామ్నా విదుషా తదా యః ।
 నిరుత్తరోప్యక్తసదుత్తరశ్చ
 జిగాయ దేవప్రియమాశ్రయే తం ॥ 41 ॥

సంస్తూయతాం కిమపి చేతి కిడాంబియాచ్ఛాః
 ఆజ్ఞప్త ఏకమపరత్ స్తుతిరత్నపద్యం ।
 రామానుజే సతి భవానగతిః కథం స్యాత్
 ఇత్యాహ యద్విభవమీశ ముపాశ్రయేఽహం ॥ 42 ॥

అసంఖ్యాతా జీవాః కథమపి న మాం యాంతి పతితాః
 కథం వా ధత్సే తాః విశదయ వశీకారసరణిం ।
 ఇతీశాదాప్యష్టో గతభయ ఉపాయోక్తి మనఘాం
 న్యవేదీత్ యస్తాద్భక్సరసవచనం తం గురుమయే ॥ 43 ॥

శ్రీమాః శ్రీశరకోపసూరిరపి యం యోగీశ్వరం భావినం
 నిర్దిశ్యైవ జగౌ జగత్యవికలా శ్రీర్వైష్ణవీ వర్ధతాం ।
 ఇత్యేవం స్వవచోభరై శ్శమధనం తాద్భగ్యశోభాసురం
 సాటోపః కలిరప్యపాకృత యతో రామానుజం తం భజే ॥ 44 ॥

కాసారారోహణస్థం పిబతి చ చటకో వీరనారాయణీయే
 వారాశౌ తత్ స్థితం చేజ్జనపదమమృతం పాయయేదన్వహం హి ।
 ఇత్థం శ్రీనాథయోగీ యదమితమహిమోత్కర్ష మావిశ్చకార
 ప్రాజ్ఞం రామానుజార్యం జనిభయహరణం తం శరణ్యం ప్రపద్యే ॥ 45 ॥

గోష్ఠీపూర్ణోపదిష్టం మనుమనునిలయం
 ప్రాప్య నారాయణీయం
 గోష్ఠ్యామష్టాక్షరం తం శ్రుతిశతమధురం
 సర్వవేదార్థసారం।
 ఉచ్చైరుచ్చారయన్ యో నిజదురితఫలం
 త్వేకభోగ్యం హి తత్స్యాత్
 మోక్షోఽనేకాత్మభోగ్యో గురువరకృపయే-
 త్యాహ తం సంశ్రయేఽహం॥ 46 ॥

సూక్తేర్థస్సనిందశ్శతజితభిమతో యామునార్యాదృతశ్చే-
 త్యుక్తే మాలాధరార్యైర్భగవతి భవదుక్తోఽయమర్థో న యుక్తః।
 దేవస్యైవోపకారస్మృతిపర ఉచితో హితి సందర్భయోగ్యం
 వ్యాఖ్యాస్యన్ పుర్ణమాన్యోఽభవదతికుశలస్తం యతీంద్రం నమామి॥ 47 ॥

పూర్వాచార్యదయైకవేద్యవిషయప్రస్తావనాయాం క్వచిత్
 శ్రీమద్యామునయోగినాం న హి భవేత్ ప్రాయోఽయమత్రాశయః।
 ఏవం వాదిన మాహ యామునమునిం క్వేత్వైక్షణాః స్రగ్ధరః
 స్యాదేవం నను తస్య సద్గురుమణే రస్మైకలవ్యః ప్రియః॥ 48 ॥

భక్తిప్రస్యందినీం తాం గిరమభిదధతో వీక్ష్య తేజోవిశేషం
 శేషం కాషాయవేషం పురుషమకలుషం మన్యమానోఽవతారం।
 విష్ణోర్నత్వా యమంతర్బహువిధమనువత్ స్వాత్మజం కాంతబాహుం
 శిష్యం చాకారయత్ యత్పదనశినయుగే తం భజే సంయమీంద్రం॥ 49 ॥

శ్రీరంగేందోశ్శ్రియం తామవికలమహితాం
 యోగిభోగీ వితేనే
 శేషాశేషాత్మదోషప్రముషమగజుషం
 భూషితాశేషదోషం।

హస్తీశేక్షావిశేషాదలభత యతిరా-

డ్యేష మాత్తప్రభావం

బేరం మాహం దదౌ యో యదుగిరికమితు-

ర్నామి రామానుజం తం || 50 ||

ఏతాం పంచాశతం యే యతిపతివిషయాం శ్రద్ధయా సంపఠంతి

సద్వృత్తాం సద్గుణాఢ్యాం మునివరకరుణాపాత్రగోపాలగీతం |

తేభ్యో రామానుజార్యో వితరతి సుమతిం భక్తిమాత్మేప్పితార్థం

శుద్ధం జ్ఞానం స్థిరం సద్యశ ఇహ పఠతశ్చాత్మవిద్యాప్రభావం || 51 ||

|| ఇతి శ్రీరామానుజపంచాశత్ సంపూర్ణా ||

కవితార్కికసింహాయ కల్యాణగుణశాలినే |

శ్రీమతే వేంకటేశాయ వేదాంత గురవే నమః ||